

# संकल्प



HINDI LITERACY TEAM  
CHANDIGARH



मैं हूँ प्रेरणा



और मैं हूँ प्रेरक

“दीदी आपने कहा  
था कि आप रोज़  
कुछ नया  
बताओगी।”

ठीक है, आज मैं  
**डाक टिकट**  
के बारे में बताऊँगी।



# डाक टिकट



डाक टिकट छोटा आयताकार कागज़ का एक टुकड़ा होता है जो चिट्ठी, पत्र आदि पर चिपकाया जाता है। इससे डाक सेवा शुल्क के भुगतान का पता चलता है। विश्व में अनेक प्रकार के डाक टिकट प्राचीन काल से ही प्रचलन में हैं। स्वतंत्र भारत का पहला डाक टिकट 21 नवंबर 1947 को जारी किया गया था। इसका उपयोग केवल भारत के भीतर डाक भेजने के लिए किया गया। इस पर भारतीय ध्वज का चित्र बनाया गया था और जय हिंद लिखा गया था।


# पैनी ब्लैक



दुनिया की पहली डाक टिकट 'पैनी ब्लैक' का पहला आधिकारिक इस्तेमाल मई 1840 में हुआ था। ये डाक टिकट आज से डेढ़ सौ साल पहले ब्रिटेन में जारी हुआ था। जिसमें रानी विक्टोरिया का चित्र था। मानव इतिहास में ऐसे कई प्रसिद्ध व्यक्ति हुए हैं जिन्होंने अपने जीवनकाल में ही वह प्रतिष्ठा और ख्याति प्राप्त की है कि उनके नाम पर डाक टिकट जारी हुआ हो। भारत में भी कई ऐसे महान व्यक्ति हुए हैं जिनके नाम पर उनके जीवन काल में टिकट जारी किए गए हैं।



# रानी अवंती बाई



रानी अवंती बाई का जन्म 16 अगस्त 1831 को ग्राम बनखेड़ी, जिला सिवनी, मध्य प्रदेश में हुआ था। वे जमींदार जुझार सिंह की पुत्री थीं व विवाह के पश्चात अपने पति राजा विक्रमाजीत का राज्य संभालने में योगदान देती थीं। उस समय भारत में अंग्रेज़ लगातार अपने पैर जमा रहे थे, उन्हें उखाड़ने के लिए रानी अवंती बाई ने क्रांति की शुरुआत की और भारत की पहली महिला क्रांतिकारी रामगढ़ की रानी अवंती बाई ने अंग्रेजों के विरुद्ध युद्ध लड़ा जिससे उनका नाम पूरे भारत में अमर शहीद वीरांगना रानी अवंती बाई के नाम से प्रसिद्ध हुआ। इनके सम्मान में 2001 में एक डाक टिकट जारी किया गया।

# सुभाष चंद्र बोस




भारत के पराक्रम और प्रेरणा के प्रतीक नेताजी सुभाष चंद्र बोस जी की 125 वीं जयंती के अवसर पर वर्तमान प्रधानमंत्री श्री नरेंद्र मोदी जी द्वारा एक स्मारक सिक्का और डाक टिकट जारी किया गया । नेताजी के अदम्य साहस और राष्ट्र की निस्वार्थ सेवा को सम्मान देने और याद करने के क्रम में नेताजी की जयंती 23 जनवरी को हर साल 'पराक्रम दिवस' के रूप में मनाने का फैसला भी किया गया ।

# स्वामी विवेकानंद



स्वामी विवेकानंद जी का जन्म 12 जनवरी 1863 को कोलकाता में हुआ था। ये वेदांत के विख्यात और प्रभावशाली आध्यात्मिक गुरु थे। इनका वास्तविक नाम नरेंद्रनाथ दत्त था। इन्होंने अमेरिका के शिकागो शहर में आयोजित एक विश्व धर्म महासभा में भारत की ओर से सनातन धर्म का प्रतिनिधित्व किया था जिसमें उनके संबोधन - 'मेरे अमेरिकी भाइयो और बहनो' ने सबका दिल जीत लिया था। भारत में इन्हें एक देशभक्त संन्यासी के रूप में माना जाता है और इनके जन्मदिन को राष्ट्रीय युवा दिवस के रूप में मनाया जाता है।

# डॉ० राजेंद्र प्रसाद



डॉ० राजेंद्र प्रसाद स्वतंत्र भारत के पहले राष्ट्रपति थे और इन्हें 1962 में भारत रत्न प्रदान किया गया था।



# डॉ० राधाकृष्णन



डॉ० राधाकृष्णन भारतीय दार्शनिक व राजनेता थे और यह भारत के पहले उपराष्ट्रपति और दूसरे राष्ट्रपति बने। इन्हें 1954 में भारत रत्न दिया गया था। इनके जीवन काल में ही इनके नाम पर डाक टिकट जारी किया गया।

# मदर टेरेसा



मदर टेरेसा एक रोमन कैथोलिक संत थीं। इन्होंने दुनिया भर के गरीबों और निराश्रितों की सेवा हेतु अपना जीवन समर्पित कर दिया था। 1962 में इन्हें पद्मश्री, 1979 में नोबेल शांति पुरस्कार और 1980 में इन्हें भारत का सर्वोच्च नागरिक पुरस्कार भारत रत्न प्रदान किया गया था। 2010 में इनके नाम पर ₹5 का विशेष सिक्का भी जारी किया गया था।

# सचिन तेंदुलकर



सचिन तेंदुलकर के नाम एक दिवसीय और टेस्ट क्रिकेट दोनों में सबसे अधिक रन बनाने का रिकॉर्ड है। यह अंतर्राष्ट्रीय क्रिकेट मैचों में 100 शतक बनाने वाले एकमात्र खिलाड़ी हैं और एकदिवसीय अंतर्राष्ट्रीय मैचों में दोहरा शतक बनाने वाले और 30,000 से अधिक रन बनाने वाले पहले खिलाड़ी थे। इन्हें 1994 में अर्जुन अवार्ड, 1999 में पद्म श्री , 2008 में पद्म विभूषण और 2014 में भारत का सर्वोच्च अवार्ड भारत रत्न आदि अनेक पुरस्कार प्रदान किए गए।



समझ गया दीदी






# अभ्यास प्रश्न:

1. आपने डाक टिकट का इस्तेमाल कहाँ होते देखा है?

2. सन् 1840 ई० में पहला डाक टिकट किस महाद्वीप में जारी हुआ था ?

- (क) यूरोप
- (ख) एशिया
- (ग) अफ्रीका
- (घ) अमेरिका





3. भारत के प्रथम एवं द्वितीय राष्ट्रपतियों के नाम लिखिए।


4. अंतर्राष्ट्रीय क्रिकेट मैच में बनाए गए दोहरे शतक में कुल कितने रन होते हैं?

(क) 300 से अधिक


(ख) 200 या इससे अधिक

(ग) 100 से अधिक

(घ) 200 से कुछ कम



5. आपने भी किसी के नाम या चित्र वाला 1, 2, 5 या 10 रुपये का सिक्का अवश्य देखा होगा। बताइए कि उस पर क्या-क्या जानकारी अंकित होती है?



6. भारत में किसी क्षेत्र में उत्कृष्ट प्रदर्शन हेतु सरकार द्वारा अनेकों सम्मान/ पुरस्कार प्रदान किए जाते हैं। उनमें से किन्हीं चार के नाम लिखिए।



## उत्तरमाला :

1. चिट्ठी, पत्र, पोस्टकार्ड, लिफाफा, पार्सल आदि पर।

2. (क). यूरोप

3. प्रथम- डॉ० राजेंद्र प्रसाद

द्वितीय- डॉ० सर्वपल्ली राधाकृष्णन

4. (ख). 200 या इससे अधिक

5. सिक्के का मूल्य, सत्यमेव जयते, भारत, INDIA, वर्ष, अशोक स्तंभ, व्यक्ति, वस्तु, इमारत आदि का चित्र। (कोई 3)

6 . भारत रत्न, पद्म श्री, पद्म भूषण , पद्म विभूषण, खेल पुरस्कार, साहित्य पुरस्कार आदि।



पत्रिका 'संकल्प' का प्रस्तुत  
अंक कक्षा- छह की हिंदी की  
पाठ्य पुस्तक- 'वसंत' भाग -  
1 के पाठ- 9 'टिकट अलबम'  
से प्रेरित है। यह सीखने के  
विभिन्न प्रतिफलों जैसे -  
अनुमान और कल्पना,  
विभिन्न प्रकार की जानकारी  
को पढ़कर उसे समझना,  
नवीन शब्द प्रयोग,  
पाठ्यवस्तु की बारीकी से जाँच  
करते हुए उसमें से विशेष  
बिंदुओं की खोज संबंधी दक्षता  
व रुचियों को पूर्ण करता है।

